

نظم حماد میں رنگینی قوس و قزح (مولانا ابوالبلیان حماد عمری)

ڈاکٹر شیخ فاروق باشا

لکچرر، شعبہ اردو، گورنمنٹ ڈگری کالج، راجپوٹی، آندھرا پردیش۔ انڈیا

قیام انجمن پنجاب کے بعد اردو نظم نگاری کا قافلہ مولانا الطاف حسین حالی، محمد حسین آزاد اور مولانا شبلی نعمانی جیسے اکابرین ادب کی قیادت میں مستقبل کی طرف جو گامزن ہوا تو اس کی تیز اور دھیمی رفتار نے بہت سے نشیب و فراز دیکھے۔ علامہ اقبال اور جوش ملیح آبادی اور ان کے معاصرین نے اس قافلے کو ایک نئی سمت و رفتار، توانائی و استحکام، اسلوب بیان کی ندرت، موضوعاتی وسعت، فکر کی بالیدگی، شعور کی پختگی عطا کی اور ایسے مقام پر لا کھڑا کیا جہاں سے اس کا مستقبل روشن نظر آنے لگا۔ مولانا ابوالبلیان حماد عمری اسی قافلے کے ایک اہم رکن رکین ہیں۔

مولانا بنیادی طور پر مدرس ہیں لیکن اپنی شاعری کی بدولت نہ صرف برصغیر بلکہ بین الاقوامی شہرت کے حامل ہیں اردو زبان کے مقتدر اور معیاری جرائد و رسائل میں آپ کا کلام زیور طباعت سے آراستہ ہو کر داد و تحسین حاصل کر چکا ہے۔ گذشتہ نصف صدی سے آپ کا آفتاب شاعری آسمان اردو پر جگمگا رہا ہے۔ ”بانگِ حرا“ آپ کی نظموں کا مجموعہ کلام ہے جس میں چند حمد و نعت کے گلدستے اور دیڑھ سو سے زائد خالص نظمیں شامل ہیں۔ اس سے قبل آپ کی نعتوں کا پہلا مجموعہ کلام شائع ہو کر مقبول عام ہو چکا ہے۔

”بانگِ حرا“ کی وجہ تسمیہ بتاتے ہوئے مولانا کہتے ہیں۔ حامل قرآن، خلوت نشین، غار حرا سے مجھے گہری عقیدت و محبت ہے اس بنا پر مجموعہ کلام کا نام ’بانگِ حرا‘ مناسب معلوم ہوا۔

مولانا کو علامہ اقبال سے گہری عقیدت و محبت ہے۔ یہی وجہ ہے کہ فکر اقبال کی کوئلیں یہاں بھی پھوٹی نظر آتی ہیں۔ علامہ اقبال سے الفت کا تذکرہ اس طرح کرتے ہیں۔

خدا نے بخشا ہے حماد کو جو ذوق ادب ہے فیض حضرت شاہ کے منت اقبال

علامہ اقبال نے اپنے کلام کے ذریعہ سوئی ہوئی قوم کو خواب غفلت سے جگایا اور ان میں عمل کی تحریک پیدا کی، انسانیت کو محبت کا درس دیا، نوجوانان اسلام کو مغربی تہذیب و کلچر سے اپنے دامن کو پاک و صاف رکھنے کی تلقین کی۔ مولانا کے کلام میں بھی انہی افکار و خیالات کی صدائے بازگشت سنائی دیتی ہے۔ مولانا کے کلام کی روانی، سلاست اور لفظیات کی بندش دیکھ کر کہیں کہیں اسلوب اقبال کا شاہدہ ہونے لگتا ہے جیسے

یہ عزم ہمارا محکم ہے، یہ فیصلہ اپنا قطعی ہے

گرتوں کو اٹھا کر چھوڑیں گے سوتوں کو جگا کر چھوڑیں گے

دونوں کے کلام میں زندگی کا تقابل دیکھیے۔

اقبال۔ قلم ہستی سے تو ابھرا ہے مانند حباب اس زیاں خانے میں تیرا امتحاں ہے زندگی

حماد۔ زندگانی امتحاں ہے ہر بشر کے واسطے اک کسوٹی ہے عیار خیر و شر کے واسطے

اقبال - یقین محکم، عمل پیہم، محبت فاتح عالم
جہاد زندگانی میں ہیں یہ مردوں کی شمشیریں
حماد - سعی پیہم، عزم محکم، چشم پر نم، درد و غم
اس طرح تیار ہوتا ہے قوم زندگی

مولانا ابوالبلیان حماد عمری، جامعہ دارالسلام عمر آباد میں ایک طویل عرصہ درس و تدریس میں منہمک رہے۔ بحیثیت مفسر قرآن، شارح حدیث، آپ کی خدمات ناقابل فراموش ہیں۔ ظاہر بات ہے جس کا اوڑھنا بچھونا مذہب ہو اس کی صدائے بازگشت کلام میں سنائی نہ دے یہ امر محال ہوگا۔ اسی لیے جا بجا ہمیں ان کے کلام میں حمد و نعت کے گلدستے اور اسلامی فکر کے تار و پود بہت گہرائی تک پیوست نظر آتے ہیں۔
چند اشعار ملاحظہ ہوں۔

جس میں شان بندگی کچھ بھی نہ ہو وہ زندگی
ایک کرب مستقل ہے یا مسلسل اک عذاب
جائزہ لیتا ہے وہ ہر وقت اپنے نفس کا
مرد مومن کے لیے ہر روز ہے روز حساب

مذہب پسندی اور اسلامی رنگ مولانا کے کلام کی خاص خوبی ہے۔ لیکن ادبیت کے صاف و شفاف چشمے میں دھل کر کلام میں قوس و قزح کی رنگینی پیدا ہو گئی ہے۔

کوئی بھی شاعر اپنے دور کی بدلتی قدروں اور رجحانات و نظریات سے اپنے دامن کو تر کیے بغیر نہیں رہ سکتا۔ مولانا کے کلام میں عصریت اور وقت کی پکار کی گونج صاف سنائی دیتی ہے۔ امید انقلاب صالح، وقت کا تقاضا، مسلم پرسنل لا، پیغام بیداری، دعوت عمل، حیات نو، دینی انقلاب، مراد آباد فسادات، ترانہ بنات المؤمنین، مسجد اقصیٰ، زخم خوردہ ارض فلسطین، باہری مسجد کی شہادت، وغیرہ اسی قبیل کی نظمیں ہیں۔ مراد آباد کے فسادات پر آپ کی رگ حمیت پھر ک اٹھتی ہے۔ کہتے ہیں۔

چمن کی جن کو حفاظت مدام کرنا تھا
یہ کیا غضب ہے وہ صیاد بن گئے آخر
سنایا جابے کسے درد و غم کا افسانہ
قضات شہر ہی جلاد بن گئے آخر

مولانا کے مخاطبین میں سے ایک اہم طبقہ نوجوانوں کا ہے۔ جن سے انہیں ملک کی تعمیر اور اسلامی تہذیب کی حفاظت و صیانت کے تئیں بہت سی امیدیں وابستہ ہیں۔ آپ کی نظمیں نوجوان طبقہ کے لیے رجائیت کی بہتی نہریں ثابت ہوگی۔ مایوسی اور قنوطیت کے بادل چھٹنے نظر آئیں گے۔ ترانہ دعوت عمل، پیغام بیداری، نوجوانوں سے خطاب، عزائم، کرنوں کا سفر، بنام طلبائے علم، جیسی نظمیں اسی قبیل سے تعلق رکھتی ہیں۔
نظم ”نوجوانوں سے خطاب“ میں کہتے ہیں۔

پھر زمانے کو پیام حق سنا لے نوجوان
خواب غفلت سے مسلمان کو جگا لے نوجوان
مشکلات راہ سے ہرگز نہ گھبرا تو کبھی
جانب منزل قدم اپنا بڑھا لے نوجوان
اتحاد و امن کا پیغام دے انسان کو
ٹوٹنے والوں کو آپس میں ملا لے نوجوان

نظم کے ابتدائی دور میں مقصدیت اور افادیت کا غلبہ رہا۔ پھر رومانیت اور جدیدیت کا زور رہا، اختر الایمان کا استعاراتی نظام، ان م راشد کا علامتی اسلوب، نداد فضلی کا بیانیہ عنصر اور نظم کے مختلف اسالیب ہیں۔ مولانا کا اسلوب بیانیہ ہے لیکن اس میں جذباتی، احساساتی اور جمالیاتی عناصر کا بھی حسین امتزاج بھی ملتا ہے۔ نظم حرف تمنا کے یہ اشعار دیکھیے۔

میں کبھی باطل کی ہاں میں ہاں ملا سکتا نہیں
سر کٹا سکتا ہوں لیکن سر جھکا سکتا نہیں
جانے کب دنیا میں آئے انقلاب خوشگوار
یہ جہاں کہ نہ مجھ کو اس آسکتا نہیں
مجھ پہ یہ عالم گزرتا ہے محبت میں کبھی
یاد کر سکتا نہیں ان کو بھلا سکتا نہیں

بانگ حرا میں مختصر سی مختصر بحر بھی اور طویل سے طویل بحر بھی ہیں جن کے مطالعے سے بحروں پر مولانا کی گرفت کا اندازہ ہوتا ہے۔ مثلاً، کہتے

ہیں:

زیست کا حاصل ہے تو جو ہر قابل ہے تو
 شاید عادل ہے تو رہبر کامل ہے تو
 سرور منزل ہے تو رونق محفل ہے تو
 جاگ مسلمان جاگ چھیڑ محبت کے راگ
 طویل بحر کی ایک مثال ملاحظہ ہو۔

نبض دوران بھی کچھ دیر رک جائے گی چلتے چلتے جہاں ہم ٹہر جائیں گے
 ہم جو چاہیں سمٹ جائیں گے فاصلے سب ادھر جائیں گے ہم جدھر جائیں گے
 مولانا کے کلام میں موضوعات کی فراوانی، عصری حسیت، متعلقات زندگی جیسے سماجی و معاشی، اصلاحی و اخلاقی، سیاسی و مذہبی، تہذیبی و تمدنی، تاریخی و
 ثقافتی، اخلاقی و اقداری، سیاسی و تحریکی جیسے موضوعات حقیقت کے آئینے میں صاف نظر آتے ہیں۔ حقیقت نگاری مولانا کی نظموں کی ایک خاص خوبی ہے۔ وہ
 بلند بانگ دعوؤں پر یقین نہیں رکھتے بلکہ زندگی کے ان مسائل کو سلجھانے کی کوشش کرتے ہیں جو ان کے اپنے بس میں ہوتے ہیں۔ اپنی شاعری کے تعلق سے کہتے
 ہیں:

میں نقیب انقلاب دین ہوں شاعر نہیں میرا پیغام حقیقت وقت کی آواز ہے
 بانگ حرا مجموعہ میں بعض نظمیں ایسی بھی ہیں جن کی اصل عربی زبان یا فارسی ہے آپ نے بے حد خوبصورتی سے اردو میں منظوم ترجمہ کیا ہے۔ جس
 سے اردو عربی اور فارسی زبانوں پر آپ کی دستگاہ کا علم ہوتا ہے۔
 علامہ اقبال کی ایک فارسی نظم ”حدی“ جاوید نامہ میں مذکور ہے جس میں عربوں کی اونٹوں کی دوڑ کا ایک نقشہ کھینچا گیا ہے۔ مولانا نے اسی زمین میں اردو میں ”نغمہ
 ساربان“ کے عنوان سے بہت خوبی سے منظوم ترجمہ کیا ہے۔ ملاحظہ ہو:

تیز ترک گام زن منزل مادور نیست دلکش وز بیاستی
 شاہد عناستی روش حوراستی
 غیرت لیلاستی دختر صحراستی
 تیز ترک گام زن منزل مادور نیست

مولانا نے اسی زمین میں منظوم ترجمہ کیا ہے۔ کہتے ہیں:

تیز قدم رکھ تیز قدم رکھ اپنی منزل دور نہیں ہے
 شکل میں ہے کتنی خوبی تیری ہستی سب کو پیاری
 تجھ پر قرباں حور بہشتی لیلی بھی ہے تیری فدائی
 جنگل کی ہے دوشیزہ بھی

تیز قدم رکھ تیز قدم رکھ اپنی منزل دور نہیں ہے

اسی طرح مصر کا مشہور نابینا شاعر طحسین ”انہ طفل ضریر“ ایک اندھے بچے کی فریادوں کا نام سے ایک نظم لکھی جس میں ایک نابینا بچہ کے جذبات

واحساسات کو بے حد موثر پیرائے میں بیان کیا گیا ہے جسے ساری دنیا میں پسند کیا گیا۔ دنیا کے بیشتر عربی مدارس میں اسے شامل نصاب کیا گیا۔ مولانا نے اسی خوبصورتی سے اردو زبان میں منظوم کیا ہے۔ عربی اور اردو جاننے والے اس کی تاثیر سے متاثر ہوئے بغیر نہیں رہ سکتے۔ طہ حسین کے اشعار ہیں۔

یا امی ما شکل السماء
وما الضیاء وما القمر
بجما لھا تختہ ثون
ولاری منھا اثر
وانا ضریر قاعد
نی عقرداری مستقر
واللہ یلطف لی
ویصرف ما اقا سی من کدر
منظوم ترجمہ ملاحظہ ہو۔

اے مری مادر مہرباں سن لے مری عرض بیاں
سنتمنا ہوں میں تم سے بہت ذکر جمال کائنات
اندھا جو ہوں بیٹھا ہوار ہتا ہوں میں گھر میں صدا
اللہ کا فضل و کرم مجھ پر کبھی ہوگا ضرور
یہ روشنی، یہ چاند کیا کیسی ہے، شکل آسماں
لیکن مجھے اس کا نظر آتا نہیں کچھ بھی بیاں
مجبور ہوں معذور ہوں اس حال میں جاؤں کہاں
اس کے سوا میرے لیے ہے کون آخر مہرباں

غرض مولانا ابوالبلیان حماد نے اردو نظم کے دائرے کو وسعت بخشی ہے۔ ۱۹۶۰ء کے بعد جو اہم شعراء ہیں ان میں امتیاز رکھتے ہیں۔ مولانا کی نظموں میں صالح فکر و عمل کے نغمے ہیں، قلوب و اذہان کو معطر کر دینے والے خوش فکر شاعری کے گلہ تے ہیں، رجائیت و نوامیدی کی بہتی نہریں ہیں۔ اسلوب بیان کی چاشنی اور شگفتگی ہم کو اپنی جانب کھینچتی ہے۔

